



# ಮರಚಕ್ಕಿ ಎಂಬ ಮರಿ ಸಾಗವಾನಿ

ಕಡಿದರೂ ಮತ್ತೆ ಚಿಗುರುತ್ತದೆ. ಹೊಲದ ತುಂಬೆಲ್ಲ ತನ್ನ ಸಂತತಿಯನ್ನು ಹರವುತ್ತದೆ. ಇದರ ಬೆಳವಣಿಗೆ ಎಷ್ಟು ತೀವ್ರವಾಗಿರುತ್ತದೆ ಎಂದರೆ, ಇದು ರೈತರ ಹೊಲವನ್ನೆಲ್ಲ ಕಬಳಿಸಿ ಬಿಟ್ಟು ಅವರಿಗೆ ತುಂಬ ಕಿರಿಕಿರಿಯನ್ನು ಕೊಡುತ್ತದೆ.

## ■ ಸುಭಾಸ ಯಾದವಾಡ



ನಾನು ಆ ಹೊಲದಲ್ಲಿರುವ ಗಿಡವನ್ನು ಕುತೂಹಲದಿಂದ ನೋಡುತ್ತ ನಿಂತಿದ್ದೆ. ತೀರಾ ಎತ್ತರವೂ ಅಲ್ಲದ ತೀರಾ ಕುರುಚಲವೂ ಅಲ್ಲದ ಸಾಮಾನ್ಯವಾದ ಒಂದು ಗಿಡವದು. ಚಿಕ್ಕ ಲಿಂಬೆಯ ಗಾತ್ರದ ಹಸಿರು ಕಾಯಿಗಳು. ಸೀತಾಫಲವನ್ನು ಹೋಲುವ ಹೊರಮೈ ರೂಪ. ಗಟ್ಟಿಯಾದ ಆ ಕಾಯಿಗಳನ್ನು ನಾನು ಮುಟ್ಟಿಬಿತ್ತಿ ನೋಡುತ್ತಿದ್ದೆ. ನನ್ನನ್ನು ತಮ್ಮ ಹೊಲಕ್ಕೆ ಕರೆದುಕೊಂಡು ಹೋದ ನಿವೃತ್ತ ಎಂಜಿನಿಯರ್ ಮಸಳಿಯವರು ನನ್ನ ಬಳಿ ಬಂದು 'ಅವು ತಿನ್ನುವ ಕಾಯಿ ಅಲ್ಲ' ಎಂದು ಎಚ್ಚರಿಸಿದರು. ಆಗಲೇ ನಾನು ಕೇಳಿದ್ದು 'ಇದು ಯಾವ ಗಿಡ, ಇದರ ಹೆಸರೇನು?' ಎಂದು.

ಆ ಗಿಡದ ಹೆಸರು ಬಣಚಕ್ಕಿ. ಅದು ಬಹಳ ಎತ್ತರಕ್ಕೆ ಬೆಳೆಯುವುದಿಲ್ಲ. ಕಾಂಡವೂ ದಪ್ಪವಾಗುವುದಿಲ್ಲ. ಆದರೆ ಅದರ ಕಟ್ಟಿಗೆ ತುಂಬ ನಯ ವಾದದ್ದು. ಮೃದುವಾಗಿಯೂ ಇರುತ್ತದೆ. ಅದರಿಂದ ಚಿಕ್ಕಪುಟ್ಟ ಪೀಠೋಪ ಕರಣ ಮಾಡಬಹುದು. ಕಲಾಕುಸುರಿ ಕೆಲಸಕ್ಕೂ ಅದು ತುಂಬ ಒಳ್ಳೆಯದು.

'ಇದನ್ನು ಯಾರೂ ನೆಟ್ಟು ಬೆಳೆಸುವುದಿಲ್ಲ. ತಾನೇ ತಾನಾಗಿ ಬೆಳೆಯುತ್ತದೆ. ಕಡಿದರೂ ಮತ್ತೆ ಚಿಗುರುತ್ತದೆ. ಹೊಲದ ತುಂಬೆಲ್ಲ ತನ್ನ ಸಂತತಿಯನ್ನು ಹರವುತ್ತದೆ. ಇದರ ಬೆಳವಣಿಗೆ ಎಷ್ಟು ತೀವ್ರವಾಗಿರುತ್ತದೆ ಎಂದರೆ, ಇದು ರೈತರ ಹೊಲವನ್ನೆಲ್ಲ ಕಬಳಿಸಿ ಬಿಟ್ಟು ಅವರಿಗೆ ತುಂಬ ಕಿರಿಕಿರಿಯನ್ನು ಕೊಡುತ್ತದೆ. ಇದನ್ನು ಕಡಿದು ನಾಶ ಮಾಡಲು ರೈತರು ಕೈಗೊಳ್ಳುವ ಕ್ರಮಗಳೆಲ್ಲ ವಿಫಲವಾಗುತ್ತವೆ' ಎಂಬುದು ಮಸಳಿ ಅವರು ನೀಡಿದ ಮಾಹಿತಿ.

ಈ ಹೊಲ ವಿಜಯಪುರ ಜಿಲ್ಲೆಯ ಇಂಡಿ ತಾಲೂಕಿನ ಲೋಣಿ ಬಿಕ್ಕ ಗ್ರಾಮದಲ್ಲಿದೆ. ಇದನ್ನು ಹಿರೇಲೋಣಿ ಎಂತಲೂ ಕರೆಯುತ್ತಾರೆ. ಈ ಭಾಗದಲ್ಲಿ ಮರಚಕ್ಕಿ ಗಿಡಗಳು ಸಾಕಷ್ಟು ಇವೆ. ಈ ಗಿಡದ ನಯವಾದ ಕಟ್ಟಿಗೆಯನ್ನು ಸಮರ್ಥವಾಗಿ ಬಳಸಿಕೊಂಡರೆ, ಈ ಭಾಗದ ರೈತರ ಆರ್ಥಿಕ ಸ್ಥಿತಿ ಸುಧಾರಿಸಬಹುದು. ಬೇಡವಾದ ಈ ವೃಕ್ಷದಿಂದಲೇ ಒಂದಿಷ್ಟು ಲಾಭ ಮಾಡಿಕೊಳ್ಳಬಹುದು.

ಬರದ ಈ ನಾಡಿನ ಬಿಸಿಯನ್ನು ಸ್ವಲ್ಪ ಕಡಿಮೆ ಮಾಡಬಹುದು. ಮರಚಕ್ಕಿ ಎಂಬ ಈ ಗಿಡ ಮರಿ ಸಾಗವಾನಿ ಎಂಬ ಕೀರ್ತಿಗೆ ಪಾತ್ರವಾಗಬಹುದು.

